

Front Cover

Back Cover

He Ture Tenei Hei Arai i Te Mahi Hoko Tahae i Nga Whenua o Nga Maori.

HE mohiotanga kua mahia ohoretia te hoko, te reti, te moketi whenua e etahi tangata, i runga i te mea ko o ratou ingoa anake i uru ki nga Karauna Karaati, koia i whakaarohia ai kia whakatakotia he ture hei arai i aua mahi.

Ko te ingoa o tenei Ture, ko "Te Ture arai i nga mahi tahae ki nga Whenua Maori, 1870."

Ma te Kawana e panui nga takiwa, e karanga hoki kia tau te mana o tenei Ture ki aua takiwa, kei a ia ano hoki te whakaaro ki te panui hou i nga rohe, ki te tango mai ranei i etahi wahi o aua takiwa i roto i te mana o tenei Ture.

Ma te Kawana e whakatu he tangata hei Komihana mo te takiwa kotahi mo nga takiwa ranei ina panuitia hei takiwa i runga i tenei Ture, a mana te whakaaro ki te whakamutu i tera tangata ki te whakatu i tetahi hei riwhi mona.

E kore te hoko, te reti, te moketi ranei o te whenua kua tuturu ki te Maori e mana, mehemea kahore i tino tika nga ritenga katoa o aua mahi; a mehemea he kai-tiaki kau te tangata mo tetahi tangata ka mahi he ia i runga i tana kai-tiakitanga, ekore tana hoko, moketi, reti ranei e mana; a mehemea, he waipiro, he pu, he paura, he hota he tingara he mea pera te utu mo te whenua, he wahi ranei o te utu, ekore e mana te hoko, te reti te moketi ranei.

Ma te Komihana e ata kimi marire nga ritenga o aua mahi, mana e titiro mehemea e tika ana te hoko te reti te moketi, e he ana ranei, a mehemea hoki e marama ana nga tangata e hoko ana e reti ana e moketi ana ranei i te whenua ki nga kupu o te pukapuka e whakapangia ai o ratou ringaringa; mana hoki e ata kimi mehemea e tika ana te utu e karangatia ana hei utu mo te whenua, mehemea hoki e toe ana ano he whenua mo nga Maori e uru ana ki taua mahi hoko, reti, moketi ranei.

Mehemea ka tuturu te mohio o taua Komihana e tika ana, heoi me tuhi ia i tana kupu ki runga ki te pukapuka tuku, reti, moketi ranei.

Mehemea ka whakaaro tetahi tangata kua raru ia i runga i te mahi o taua Komihana e pai ana kia whai kupu ia ki te Hupirimi Kooti, ko nga ritenga mo tenei ka ata whakatakotia ka panuitia.

Na ka rongu te Hupirimi Kooti ki te kupu a taua tangata, mehemea ka whakaaro taua Kooti kua tika te mahi a taua Komihana kua he ranei e pai ana kia whakaputaina te kupu e te Kooti Hupirimi kia katia te hoko, te moketi, [unclear: te] reti ranei a [unclear: taua] tangata i te whenua, kia whakaetia ranei.

E pai ana kia whakaritea e Te Kawana raua ko tetahi o nga Kai-whakawa o Te Hupirimi Kooti etahi ritenga hei whakahaere i runga i te mana o tenei Ture, a ka oti ka panuitia ki te *Kahiti* Pakeha ka rite tonu te mana ki te mana o te Ture.

Mehemea ka korero tito te tangata i te taima e korero ana ia i te aroaro o te Komihana, e tika ana kia whiua ia e te Ture mo tana korero tito i runga i te mea kua oaitia ia.

E pai ana kia whakaritea e Te Kawana nga moni kia utua ki te Komihana e nga tangata e tae ana ki tona aroaro ki te korero, heoi ka oti te whakarite, ma nga tangata e tae ana ki te Komihana e utu.

Ma Te Kawana e whakatakoto nga ritenga whakahaere i te mahi a nga Komihana i runga i tenei Ture, mana e whakamutu era, e whakatakoto he ritenga hou, kei a ia tena. Ka oti te whakatakoto ka taia ki te *Kahiti* Pakeha.